



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

DATE: 17-09-2024

പ്രധാനവാർത്തകൾ

- 1). ജലസംരക്ഷണത്തെ കുറിച്ച് സമഗ്രമായ അവബോധം ആവശ്യമാണെന്നും ജലസംരക്ഷണം, വിനിയോഗം എന്നിവയിൽ കുട്ടികൾക്ക് വലിയ പങ്കുണ്ടെന്നും രാഷ്ട്രപതി ദ്രൗപദി മുർമു.
- 2). രാജ്യത്തുടനീളം സ്വച്ഛത ഹി സേവാ അഭിയാന് തുടക്കം; എറണാകുളം ജില്ലയിലെ ശുചീകരണ പ്രവർത്തനങ്ങൾ കേന്ദ്ര സഹമന്ത്രി സുരേഷ് ഗോപി ഉദ്ഘാടനം ചെയ്തു.
- 3). നിപ സ്ഥിരീകരിച്ച മലപ്പുറം ജില്ലയിൽ ജാഗ്രത തുടരുന്നൂ; രോഗവ്യാപനം തടയാനുള്ള പ്രവർത്തനങ്ങൾ ഊർജ്ജിതമെന്ന് ആരോഗ്യമന്ത്രി വീണാ ജോർജ്ജ്.
- 4). ഡൽഹി മുഖ്യമന്ത്രി സ്ഥാനത്തേക്ക് അതിഷി മർലേനയെ പ്രഖ്യാപിച്ച് ആം ആദ്മി പാർട്ടി; അരവിന്ദ് കെജ്‌രിവാൾ ഇന്ന് രാജി സമർപ്പിക്കും.
- 5). ഓണാഘോഷത്തോടനുബന്ധിച്ചുള്ള ചരിത്ര പ്രസിദ്ധമായ പുലികളിക്കുള്ള ഒരുക്കങ്ങൾ തൃശ്ശൂരിൽ അവസാനഘട്ടത്തിൽ.
- 6). ഏഷ്യൻ ചാമ്പ്യൻസ് ട്രോഫി ഹോക്കിയിൽ തുടർച്ചയായ രണ്ടാം സ്വർണം ലക്ഷ്യമിട്ട് ഇന്ത്യ ഇന്നിറങ്ങും.

\*\*\*\*\*

---

**ഇന്ത്യ- ജലവാരം**

ജലസംരക്ഷണത്തെ കുറിച്ച് സമൂഹത്തിൽ സമഗ്രമായ അവബോധം ആവശ്യമാണെന്ന് രാഷ്ട്രപതി ദ്രൗപദി മുർമു. ജലസംരക്ഷണം, ജലവിനിയോഗം എന്നിവയിൽ കുട്ടികൾക്ക് വലിയ പങ്കുണ്ടെന്നും ശ്രീമതി മുർമു പറഞ്ഞു. ജലവിഭവ മേഖലയിലെ വികസനം ചർച്ച ചെയ്യുന്ന എട്ടാമത് ഇന്ത്യാ ജലവാരം 2024, ഉദ്ഘാടനം ചെയ്യുകയായിരുന്നു രാഷ്ട്രപതി. 40 രാജ്യങ്ങളിൽ നിന്നുള്ള പ്രതിനിധികൾ സമ്മേളനത്തിൽ പങ്കെടുക്കുന്നുണ്ട്. സമഗ്ര ജലവികസനത്തിനും പരിപാലനത്തിനുമുള്ള പങ്കാളിത്തവും സഹകരണവുമാണ് നാല് ദിവസം നീണ്ടുനിൽക്കുന്ന പരിപാടിയുടെ പ്രമേയം.

\*\*\*\*\*

**പി.എം- ഓഡീഷ് സന്ദർശനം**

പ്രധാനമന്ത്രി നരേന്ദ്ര മോദി ഓഡീഷ്യയിലെ ഭുവനേശ്വറിൽ 2,800 കോടിയിലധികം രൂപയുടെ റെയിൽവേ പദ്ധതികളും 1,000 കോടിയിലധികം രൂപയുടെ ദേശീയപാതാ പദ്ധതികളും അല്പസമയത്തിനകം ഉദ്ഘാടനം ചെയ്യും. ഓഡീഷ് സർക്കാരിന്റെ സുപ്രധാന സംരംഭമായ സുഭദ്ര പദ്ധതിക്കും പ്രധാനമന്ത്രി തുടക്കമിടും. ഒരു കോടിയിലധികം സ്ത്രീകൾക്ക് പിന്തുണ നൽകാൻ ലക്ഷ്യമിട്ടുള്ളതാണ് പദ്ധതി. നേരത്തെ, പ്രധാനമന്ത്രി - ആവാസ് യോജന- അർബൻ പദ്ധതിയുടെ ഗുണഭോക്താക്കളുമായി പ്രധാനമന്ത്രി സംവദിച്ചു.

\*\*\*\*\*

**സ്വച്ഛതാ ഹി സേവാ അഭിയാൻ**

സമൂഹത്തിന്റെ സമ്പൂർണ്ണ ശുചിത്വം ലക്ഷ്യമിട്ട് രാജ്യത്ത് സ്വച്ഛതാ ഹി സേവാ അഭിയാൻ 2024 ന് തുടക്കമായി. രാജസ്ഥാനിലെ ജുൻജുനുവിൽ സ്വച്ഛതാ ഹി സേവാ അഭിയാൻ

---

പരിപാടിയിൽ ഉപരാഷ്ട്രപതി ജഗദ്ദീപ് ധൻവർ പങ്കെടുത്തു. ഗാന്ധി ജയന്തി ദിനമായ ഒക്ടോബർ 2 വരെയെന്ന് ക്യാമ്പെയിൻ.

\*\*\*\*\*

### സ്വച്ഛതാ പക്വായ

ശുചിത്വ യജ്ഞത്തിന് ലഭിക്കുന്ന വർദ്ധിച്ച ജനപങ്കാളിത്തവും പിന്തുണയും, ശക്തമായ പൗരബോധത്തെയാണ് കാണിക്കുന്നതെന്ന് കേന്ദ്ര സഹമന്ത്രി സുരേഷ് ഗോപി. സ്വച്ഛതാ പക്വായയുടെ ഭാഗമായി എറണാകുളം ജില്ലയിലെ ശുചീകരണ പ്രവർത്തനങ്ങൾ ഉദ്ഘാടനം ചെയ്യുകയായിരുന്നു അദ്ദേഹം. എറണാകുളം ടൗൺ റെയിൽവേ സ്റ്റേഷനിൽ സംഘടിപ്പിച്ച പരിപാടിയിൽ വിദ്യാർത്ഥികൾ, എൻസിസി കേഡറ്റുകൾ, ഉദ്യോഗസ്ഥർ തുടങ്ങിയവർ പങ്കെടുത്തു. സംസ്ഥാനത്തുടനീളം, ശുചിത്വ മിഷൻ, കുടുംബശ്രീ തുടങ്ങിയവയുടെ നേതൃത്വത്തിൽ ശുചീകരണ പ്രവർത്തനങ്ങൾ സംഘടിപ്പിക്കുന്നുണ്ട്. തിരുവനന്തപുരം ആകാശവാണി നിലയത്തിൽ ജീവനക്കാർ സ്വച്ഛതാ പ്രതിജ്ഞ എടുത്തു.

\*\*\*\*\*

### നിപ ( ഇൻട്രോ...)

സംസ്ഥാനത്ത് നിപ സ്ഥിരീകരിച്ച മലപ്പുറം ജില്ലയിൽ 175 പേർ സമ്പർക്ക പട്ടികയിൽ. ഇതിൽ 74 പേർ ആരോഗ്യ പ്രവർത്തകരാണ്. കണ്ടെത്താൻ സോണായി പ്രഖ്യാപിച്ച പ്രദേശങ്ങളിൽ ട്യൂഷൻ സെന്ററുകളും അങ്കണവാടികളും അടക്കമുള്ള വിദ്യാഭ്യാസ സ്ഥാപനങ്ങൾ പ്രവർത്തിക്കരുതെന്ന് നിർദ്ദേശം നൽകി. നിയന്ത്രണങ്ങൾ പാലിക്കുന്നുണ്ടെന്ന് ഉറപ്പാക്കാൻ പോലീസിനെ നിയോഗിച്ചു. ജനങ്ങൾ പുറത്തിറങ്ങുമ്പോൾ നിർബന്ധമായും മാസ്ക് ധരിക്കണമെന്ന് നിർദ്ദേശിച്ചിട്ടുണ്ട്. ഈ പ്രദേശങ്ങളിൽ ആരോഗ്യ വകുപ്പിൻറെ

---

സർവ്വേ തുടങ്ങി. ആശങ്കപ്പെടേണ്ട സാഹചര്യമില്ലെന്നും രോഗവ്യാപനം തടയാനുള്ള പ്രവർത്തനങ്ങൾ പുരോഗമിക്കുകയാണെന്നും ആരോഗ്യമന്ത്രി വീണാ ജോർജ്ജ് അറിയിച്ചു.

(മന്ത്രി വോയിസ്..... )

\*\*\*\*\*

**മങ്കിപോക്സ്**

മങ്കിപോക്സ് ലക്ഷണങ്ങളോടെ ഒരാൾ മലപ്പുറം മഞ്ചേരി മെഡിക്കൽ കോളേജ് ആശുപത്രിയിൽ ചികിത്സ തേടി. ദിവസങ്ങൾക്ക് മുമ്പ് വിദേശത്തു നിന്ന് എത്തിയ എടവണ്ണ സ്വദേശിയാണ് ചികിത്സ തേടിയത്. കോഴിക്കോട് മെഡിക്കൽ കോളേജിൽ നടക്കുന്ന വിദഗ്ദ പരിശോധനക്കു ശേഷമേ രോഗം സ്ഥിരീകരിക്കാൻ കഴിയൂ എന്ന് ജില്ലാ മെഡിക്കൽ ഓഫീസർ ഡോ. രേണുക അറിയിച്ചു. ആവശ്യമായ മുൻകരുതലുകൾ സ്വീകരിച്ചിട്ടുണ്ടെന്നും DMO പറഞ്ഞു.

\*\*\*\*\*

**ദുരന്തമേഖല - നിയന്ത്രണം**

വയനാട്ടിൽ ചുരൽമല, മുണ്ടക്കൈ ഉരുൾപൊട്ടൽ മേഖലയിലേക്ക് പ്രവേശിക്കുന്നതിനുള്ള നിയന്ത്രണം തുടരും. നിലവിൽ പ്രദേശവാസികൾക്ക് അവരുടെ സാധന സാമഗ്രികൾ എടുക്കുന്നതിനും കൃഷി ആവശ്യങ്ങൾക്കായും മാത്രമേ പ്രവേശനമുള്ളൂ. വിനോദ സഞ്ചാരികൾ ദുരന്തമേഖല സന്ദർശിക്കുന്നത് അനുവദിക്കില്ല.

\*\*\*\*\*

---

## ഡൽഹി മുഖ്യമന്ത്രി

ഡൽഹിയിലെ പുതിയ മുഖ്യമന്ത്രിയായി അതിഷി മർലേനയെ തിരഞ്ഞെടുത്ത് ആം ആദ്മി പാർട്ടി. പാർട്ടി എംഗ്ലോ മാരുടെ നിർണായക യോഗത്തിൽ ശ്രീ അരവിന്ദ് കെജ്‌രിവാൾ ആണ് അതിഷിയുടെ പേര് നിർദ്ദേശിച്ചത്. ഡൽഹിയുടെ മൂന്നാമത്തെ വനിതാ മുഖ്യമന്ത്രി ആകുന്ന അതിഷി, നിലവിൽ കെജ്‌രിവാൾ മന്ത്രി സഭയിൽ വിദ്യാഭ്യാസം, ടൂറിസം, പൊതുമരാമത്ത് മന്ത്രിയാണ്. വൈകിട്ട് ശ്രീ കെജ്‌രിവാൾ ലെഫ്റ്റനന്റ് ഗവർണ്ണറെ കണ്ട് രാജി നൽകുമെന്നാണ് വിവരം.

\*\*\*\*\*

## ബ്രേക്ക് .....

ഈ വാർത്തകൾ ആകാശവാണിയിൽ നിന്ന്....

\*\*\*\*\*

## പ്രധാനമന്ത്രി ജന്മദിനം-ആശംസ

പ്രധാനമന്ത്രി നരേന്ദ്രമോദിയുടെ 74 -ആം ജന്മദിനത്തിൽ ആശംസകൾ അറിയിച്ച് രാഷ്ട്രപതി ദ്രൗപദി മുർമു, ഉപരാഷ്ട്രപതി ജഗദീപ് ധൻകർ തുടങ്ങിയവർ. കേന്ദ്രമന്ത്രിമാർ, സംസ്ഥാന മുഖ്യമന്ത്രിമാർ തുടങ്ങിയവരും പ്രധാനമന്ത്രിക്ക് ആശംസകൾ നേർന്നു.

\*\*\*\*\*

## വിശ്വകർമ്മജയന്തി

ഇന്ന് വിശ്വകർമ്മ ജയന്തി. സംസ്ഥാനത്തൊട്ടാകെ വിവിധ പരിപാടികളോടെയാണ് വിശ്വകർമ്മ ജയന്തി കൊണ്ടാടുന്നത്. ബി.എം.എസ് ഉൾപ്പെടെയുള്ള തൊഴിലാളി സംഘടനകൾ ഇന്ന് ദേശീയ തൊഴിലാളി ദിനമായി ആചരിക്കുകയാണ്. ലോകനന്മയായി സമർപ്പണ ഭാവത്തോടെ തൊഴിൽ ചെയ്യുക എന്നതാണ് വിശ്വകർമ്മ ജയന്തിയുടെ സന്ദേശം.



\*\*\*\*\*

**വിശ്വകർമ്മജയന്തി ദിനം- പി.എം**

വിശ്വകർമ്മ ജയന്തി ദിനത്തിൽ പ്രധാനമന്ത്രി നരേന്ദ്ര മോദി രാജ്യത്തെ ജനങ്ങൾക്ക് ആശംസകൾ നേർന്നു. നിർമ്മാണ മേഖലയുമായി ബന്ധപ്പെട്ട എല്ലാ തൊഴിലാളികൾക്കും അഭിവാദ്യം അറിയിക്കുന്നതായി അദ്ദേഹം സമൂഹമാധ്യമത്തിൽ കുറിച്ചു. രാജ്യ വികസനത്തിന് ഇവർ നൽകുന്ന സംഭാവനകൾ സമാനതകൾ ഇല്ലാത്തതാണെന്നും പ്രധാനമന്ത്രി പറഞ്ഞു.

\*\*\*\*\*

**പശ്ചാത്ത സുനി-ജാമ്യം**

നടിയെ ആക്രമിച്ച കേസിലെ മുഖ്യ പ്രതി പശ്ചാത്ത സുനി എന്ന സുനിൽ എൻ.എസിന് സുപ്രീം കോടതി ജാമ്യം അനുവദിച്ചു. ഏഴര വർഷത്തിന് ശേഷമാണ് ഇയാൾക്ക് ജാമ്യം ലഭിക്കുന്നത്. വിചാരണ നീണ്ടു പോകുന്നത് കണക്കിലെടുത്താണ് ജാമ്യം അനുവദിച്ചത്. ഒരാഴ്ചയ്ക്കുള്ളിൽ ഇയാളെ വിചാരണ കോടതിയിൽ ഹാജരാക്കി ജാമ്യ വ്യവസ്ഥകൾ തീരുമാനിക്കണമെന്നും സുപ്രീം കോടതി നിർദ്ദേശിച്ചു.

\*\*\*\*\*

**ഹോക്കി ഏഷ്യൻ ചാമ്പ്യൻഷിപ്പ്**

ഏഷ്യൻ ചാമ്പ്യൻസ് ട്രോഫി ഹോക്കി ഫൈനലിൽ ഇന്ത്യ ഇന്ന് ആതിഥേയരായ ചൈനയെ നേരിടും. ഉച്ചകഴിഞ്ഞ് 3:30 നാണ് മത്സരം. തുടർച്ചയായ രണ്ടാം സ്വർണം ലക്ഷ്യമിട്ടാണ് ഇന്ത്യ ഇന്നിറങ്ങുന്നത്.

\*\*\*\*\*

---

**കേരള ക്രിക്കറ്റ് ലീഗ്**

കേരള ക്രിക്കറ്റ് ലീഗിന്റെ ആദ്യ സെമിയിൽ ഇന്ന് കാലിക്കറ്റ് ഗ്ലോബ് സ്റ്റാർസ് - ട്രിവാൻഡ്രം റോയൽസിനെ നേരിടും. രണ്ടാം സെമിയിൽ കൊല്ലം സെയ്ലേഴ്സ് - തൃശൂർ ടൈറ്റൻസുമായി ഏറ്റുമുട്ടും. നാളെയാണ് ഫൈനൽ.

\*\*\*\*\*

**പുലികളി - (ഇൻട്രോ)**

ഓണാഘോഷത്തോടനുബന്ധിച്ചുള്ള ചരിത്ര പ്രസിദ്ധമായ പുലികളി നാളെ വൈകിട്ട് തൃശൂരിൽ നടക്കും. ഓരോ പുലികളി സംഘങ്ങളുടെയും ഇത്തവണത്തെ ചമയങ്ങളും ഒരുകണ്ടളും എന്താണെന്ന് അറിയാനുള്ള ആകാംക്ഷയിലാണ് ജനങ്ങൾ. ആകാശവാണി തൃശൂർ ജില്ലാ പ്രതിനിധി ഭരിതാ പ്രതാപ് തയ്യാറാക്കിയ റിപ്പോർട്ട്.....

(വോയിസ്..... )

പുലികളിക്കുള്ള എല്ലാ ക്രമീകരണവും പൂർത്തിയായതായി തൃശൂർ മേയർ എം. കെ വർഗീസ് അറിയിച്ചു. പുലികളിക്ക് തൃശ്ശൂർ കോർപ്പറേഷൻ നൽകുന്ന ധനസഹായം ഇത്തവണ 25 ശതമാനം വർദ്ധിപ്പിച്ചതായും മേയർ വാർത്താസമ്മേളനത്തിൽ പറഞ്ഞു.

\*\*\*\*\*

**നീലംപേരൂർ പടയണി**

ചരിത്രപ്രസിദ്ധമായ നീലംപേരൂർ പള്ളിഭഗവതി ക്ഷേത്രത്തിലെ പൂരം പടയണി ഉത്സവത്തിന് തുടക്കമായി. അവിട്ടം നാളിൽ ശ്രീകോവിലിൽനിന്നു മേൽശാന്തി പകർന്ന അഗ്നി പടയണി ആചാര്യൻ ചുട്ടുകുറ്റയിലേക്കു പകർന്നു വാങ്ങി പടയണിക്കളത്തിൽ എത്തിച്ചശേഷം ചേരമാൻ പെരുമാൾ സ്റ്റാരകത്തിൽ ചെന്ന് അനുവാദം ചോദിച്ച്

---

മടങ്ങിയതോടെയാണ് പടയണിക്ക് തുടക്കമായത്. ഒക്ടോബർ ഒന്നിന് പുരം പടയണിയോടെ ഉത്സവത്തിന് പരിസമാപ്തിയാകും.

\*\*\*\*\*

**റേഷൻ മസ്റ്ററിങ്**

മുൻഗണനാ വിഭാഗങ്ങളിലുള്ള റേഷൻ കാർഡ് ഉടമകളുടെ മസ്റ്ററിങ് നാളെ പുനരാരംഭിക്കും. തിരുവനന്തപുരം ജില്ലയിൽ നാളെ മുതൽ ഈ മാസം 24 വരെ മസ്റ്ററിങ് നടക്കും. 25 മുതൽ ഒക്ടോബർ 1 വരെ കൊല്ലം, ആലപ്പുഴ, പത്തനംതിട്ട, കോട്ടയം, ഇടുക്കി, എറണാകുളം, തൃശൂർ എന്നീ ജില്ലകളിലും ഒക്ടോബർ 3 മുതൽ 8 വരെ പാലക്കാട്, കോഴിക്കോട്, വയനാട്, കണ്ണൂർ, മലപ്പുറം, കാസർകോട് ജില്ലകളിലും മസ്റ്ററിങ് നടക്കും.

\*\*\*\*\*

**വി.ഡി സതീശൻ -റിയാസ്**

വയനാട് ഉരുൾപൊട്ടലുമായി ബന്ധപ്പെട്ട് ദുരിതാശ്വാസ വകുപ്പ് നൽകിയ കണക്കുകളിൽ കൃത്യതയില്ലെന്ന് പ്രതിപക്ഷ നേതാവ് V D സതീശൻ. ദുരന്തത്തെ നേരിടാൻ സർക്കാരിനൊപ്പമാണ് പ്രതിപക്ഷമെന്നും കണക്കുകൾ സംബന്ധിച്ച വാർത്തകൾ സർക്കാരിന്റെ വിശ്വാസ്യതയ്ക്ക് മങ്ങലേൽപ്പിച്ചുവെന്നും അദ്ദേഹം കൊച്ചിയിൽ മാധ്യമങ്ങളോട് പറഞ്ഞു. സർക്കാരിന്റെ വിശ്വാസ്യത തകർക്കാനുള്ള കള്ള പ്രചാരണമാണിതെന്ന് മന്ത്രി പി.എ മുഹമ്മദ് റിയാസ് പ്രതികരിച്ചു.

\*\*\*\*\*



---

## ഓഹരി + സ്വർണ്ണം

രാജ്യത്തെ ഓഹരിവിപണികളിൽ നേട്ടം. ബോംബെ ഓഹരിസൂചിക സെൻസെക്സ് 77 പോയിന്റ് നേട്ടത്തിൽ 83,064-ലും ദേശീയ ഓഹരിസൂചിക നിഫ്റ്റി 30 പോയിന്റ് ഉയർന്ന് 25,414- ലും വ്യാപാരം പുരോഗമിക്കുന്നു. സ്വർണ്ണവില കുറഞ്ഞു. ഗ്രാമിന് 15 രൂപ കുറഞ്ഞ് 6,865 രൂപയും പവന് 54, 920 രൂപയുമാണ് ഇന്നത്തെ വില.

\*\*\*\*\*

\*\*\*\*\*

\*\*\*\*\*

RNUTVPM